

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- राष्ट्रपति द्रौपदी मुर्मू आज नई दिल्ली के भारत मंडपम में 8वें अंतर्राष्ट्रीय सौर गठबंधन सम्मेलन को करेंगी संबोधित।
- मुख्यमंत्री डॉ. मोहन यादव आज भोपाल में जलवायु परिवर्तन और सतत विकास पर आयोजित वैचारिक संगोष्ठी में होंगे शामिल।
- इलेक्ट्रॉनिक्स कंपोनेंट मैनुफैक्चरिंग स्कीम के तहत सात नई परियोजनाओं को मंजूरी; प्रदेश में रुपये 496 करोड़ की पॉलीप्रोपाइलीन फिल्म निर्माण इकाई होगी स्थापित।
- ट्रायथलॉन अकादमी, भोपाल के चार खिलाड़ियों का एशिया ट्रायथलॉन जूनियर और अंडर-23 चैंपियनशिप के लिए चयन।

राष्ट्रपति- आईएसए

राष्ट्रपति द्रौपदी मुर्मू आज नई दिल्ली के भारत मंडपम में 8वें अंतर्राष्ट्रीय सौर गठबंधन-आईएसए सम्मेलन में मुख्य भाषण देंगी। नवीन एवं नवीकरणीय ऊर्जा मंत्री प्रह्लाद जोशी आज आईएसए के उद्घाटन सत्र को संबोधित करेंगे।

इस चार दिवसीय वैश्विक आयोजन में दुनिया भर के 124 देश और 40 से अधिक मंत्री भाग ले रहे हैं। यह सम्मेलन वैश्विक समुदाय को सहयोग को मजबूत करने और एक उज्ज्वल और टिकाऊ भविष्य के लिए सौर ऊर्जा को अपनाने में तेजी लाने के लिए एक साथ लाया है। सम्मेलन के सत्रों के दौरान, सदस्य देश इस दिशा में हुई प्रगति की समीक्षा करेंगे, चुनौतियों के समाधान पर चर्चा करेंगे और सभी तक किफायती सौर ऊर्जा पहुंचाने के लक्ष्य की दिशा में कार्यों के समन्वय पर विचार-विमर्श करेंगे।

प्रधानमंत्री - मुंबई दौरा

प्रधानमंत्री नरेन्द्र मोदी कल मुंबई में मैरीटाइम लीडर्स कॉन्क्लेव को संबोधित करेंगे। इस अवसर पर श्री मोदी भारत समुद्री सप्ताह 2025 में ग्लोबल मैरीटाइम सीईओ फोरम की अध्यक्षता भी करेंगे। प्रधानमंत्री की भागीदारी समुद्री अमृत काल विजन 2047 के अनुरूप महत्वाकांक्षी, भविष्योन्मुखी समुद्री परिवर्तन के प्रति उनकी गहरी प्रतिबद्धता को दर्शाती है। यह आयोजन सतत समुद्री विकास, लचीली आपूर्ति शृंखला, हरित नौवहन और समावेशी नीली अर्थव्यवस्था रणनीतियों पर बातचीत के लिए प्रमुख हितधारकों को एक साथ लाया है। भारत समुद्री सप्ताह 2025 में 85 से अधिक देशों के एक लाख से अधिक प्रतिनिधि और 350 से ज्यादा अंतरराष्ट्रीय वक्ता भाग ले रहे हैं।

वैचारिक संगोष्ठी - मुख्यमंत्री

मुख्यमंत्री डॉ. मोहन यादव आज भोपाल के इंदिरा गांधी राष्ट्रीय मानव संग्रहालय में जलवायु परिवर्तन और सतत विकास पर आयोजित वैचारिक संगोष्ठी में शामिल होंगे। इसका उद्देश्य जलवायु परिवर्तन के समाधान में राज्यों की भूमिका पर विचार-विमर्श करना और सतत विकास के लिए जनसहभागिता को बढ़ावा देना है। संगोष्ठी के सुझाव नवंबर में ब्राजील में होने वाले संयुक्त राष्ट्र जलवायु परिवर्तन सम्मेलन-कॉप-30 में साझा किए जाएंगे।

जीएसटी

जीएसटी बचत उत्सव का लाभ समाज के सभी वर्गों तक पहुंच रहा है। प्रधानमंत्री नरेन्द्र मोदी ने नयी जीएसटी दरें लागू किये जाने को बचत उत्सव का नाम दिया था। हमारे संवाददाता ने बताया है कि इलेक्ट्रॉनिक्स पर नई दरें लोगों के लिए बहुत मददगार साबित हो रही हैं।

बाइट-पैकेज

जीएसटी 2.0 में सरकार ने एयर कंडीशनर, डिशवाशर और टेलीविजन जैसी वस्तुओं पर जीएसटी को घटाकर 18% कर दिया है जो पहले 28% हुआ करता था। इस निर्णय से इन वस्तुओं की कीमतों में कमी के साथ-साथ घरेलू निर्माताओं के लिए भी बाजार का आकार बढ़ा है। इसी प्रकार सूचना और संचार प्रौद्योगिकी से जुड़े हार्डवेयर वस्तुएं, जैसे मॉनिटर और प्रोजेक्टर पर भी कर की दर को 28% से घटाकर 18% कर दिया गया है। इलेक्ट्रॉनिक वस्तुओं पर जीएसटी करों का युक्तिकरण, घरेलू इलेक्ट्रॉनिक्स विनिर्माण को सशक्त करने सूक्ष्म, लघु और मध्यम उद्यमों की प्रतिस्पर्धात्मकता बढ़ाने और नागरिकों के लिए आवश्यक तकनीकी उत्पादों को अधिक सुलभ बनाने की दिशा में एक महत्वपूर्ण कदम है। सकलेन अख्तर, आकाशवाणी समाचार, दिल्ली।

वैष्णव-ईसीएम स्कीम

केंद्रीय इलेक्ट्रॉनिक्स एवं सूचना प्रौद्योगिकी मंत्री अश्विनी वैष्णव ने कल इलेक्ट्रॉनिक्स कंपोनेंट मैनुफैक्चरिंग स्कीम के तहत सात नई परियोजनाओं को मंजूरी दी है। इनमें मध्य प्रदेश को भी एक इकाई मिली है।

प्रदेश में 496 करोड़ रुपये की पॉलीप्रोपाइलीन फिल्म निर्माण परियोजना स्थापित की जाएगी। पॉलीप्रोपाइलीन फिल्म कैपेसिटर बनाने में इस्तेमाल होने वाली एक अहम सामग्री है, जो इलेक्ट्रॉनिक्स, ऑटोमोबाइल, दूरसंचार और कंप्यूटर उपकरणों में प्रयुक्त होती है। इस परियोजना के शुरू होने से अब इसका उत्पादन भारत में ही किया जा सकेगा। इन सातों परियोजनाओं पर कुल 5 हजार 532 करोड़ रुपये का निवेश होगा, जिससे 36 हजार करोड़ रुपये से अधिक मूल्य के इलेक्ट्रॉनिक कलपुर्जों का निर्माण होगा और 5 हजार से अधिक लोगों को रोजगार मिलेगा।

केंद्रीय मंत्री अश्विनी वैष्णव

इलेक्ट्रॉनिक्स कंपोनेंट मैनुफैक्चरिंग के 7 प्लांट आज अप्रूव हुए हैं, आने वाले समय में इलेक्ट्रॉनिक्स मैनुफैक्चरिंग और इलेक्ट्रॉनिक एक्सपोर्ट बहुत बड़ी संख्या में बढ़ेगा और देश में बहुत अच्छा इकोसिस्टम सप्लाई चैन डेवलप हो रहा है। आज के इन 7 प्लांट से और भी नए इनीशिएटिव होंगे और साथ ही साथ बहुत जल्दी आने वाले समय में और भी कई प्लांट्स अप्रूव होंगे इस स्कीम के तहत।

शिवराज- खरीफ खरीद

केंद्रीय कृषि और किसान कल्याण मंत्री शिवराज सिंह चौहान ने चालू खरीफ मौसम के लिए तेलंगाना, ओडिशा, महाराष्ट्र और मध्य प्रदेश में 15 हजार करोड़ रुपये की खरीद योजना को मंजूरी दे दी है। कृषि और किसान कल्याण मंत्रालय ने कहा कि प्रधानमंत्री अन्नदाता आय संरक्षण अभियान और मंत्रालय की अन्य योजनाओं के अंतर्गत एक उच्च स्तरीय बैठक के दौरान ये स्वीकृतियाँ दी गईं।

कृषि मंत्री ने कहा कि ये फैसला किसानों को उनकी उपज का बेहतर लाभ सुनिश्चित करने और बाजार के उतार-चढ़ाव से बचाते हुए उनकी आय को सुरक्षित रखने के किया गया है।

समरसता सम्मेलन- मुख्यमंत्री

मुख्यमंत्री डॉ. मोहन यादव ने कल इंदौर में आयोजित सामाजिक समरसता सम्मेलन में शामिल हुए। जहाँ उन्होंने 30 करोड़ रुपये की लागत से बनने वाले सीवर लाइन का भूमिपूजन किया। यह परियोजना अमृत 2.0 योजना के तहत सुदामा नगर सेक्टर डी और ई में शुरू की जा रही है। इससे नागरिकों को ड्रेनेज चोकिंग की समस्या से राहत मिलेगी। इस दौरान अपने संबोधन में श्री यादव ने कहा है कि सरकार का लक्ष्य हर समाज और वर्ग को साथ लेकर समान अवसर और विकास के मार्ग पर आगे बढ़ाना है।

मुख्यमंत्री ने कहा कि प्रधानमंत्री श्री नरेन्द्र मोदी के 2047 अमृत काल विजन के अनुरूप मध्यप्रदेश में विकास के नए मानक स्थापित किए जा रहे हैं। इंदौर और भोपाल क्षेत्र में एक आधुनिक मेट्रोपॉलिटन सर्किट विकसित किया जा रहा है।

छठ महापर्व

आज छठ महापर्व का अंतिम दिन है। इस अवसर पर श्रद्धालु सुबह उगते सूर्य को अर्घ्य अर्पित करेंगे। इसी के साथ 36 घंटे का निर्जला व्रत संपन्न होगा। व्रती महिलाएँ घाटों, नदियों और तालाबों के पवित्र जल में खड़ी होकर सूर्यदेव को अर्घ्य देंगी। भोपाल में छठ पर्व को लेकर विशेष तैयारियाँ की गई हैं। शहर के 52 घाटों को सजाया गया है। वहीं इंदौर में मुख्यमंत्री डॉ. मोहन यादव ने कल इंदौर में सूर्यदेव को अर्घ्य अर्पित किया और प्रदेशवासियों की समृद्धि की कामना की।

बाइट- मुख्यमंत्री

एमपी-सीईआरटी

राज्य की साइबर इमरजेंसी रिस्पॉन्स टीम-एमपी-सीईआरटी ने देशभर में नई मिसाल पेश की है। अक्टूबर माह को “साइबर सिक्योरिटी अवेयरनेस मंथ” के रूप में मनाया जा रहा है। इसी अवसर पर एमपी-सीईआरटी ने कई उल्लेखनीय उपलब्धियाँ हासिल कीं। एमपी-सीईआरटी ने अब तक 24 से अधिक प्रशिक्षण सत्र आयोजित किए हैं, जिनमें विभिन्न विभागों के अधिकारी और कर्मचारी शामिल हुए। राज्य देश का पहला प्रदेश बना जिसने “साइबर भारत सेतु” नामक राष्ट्रीय साइबर अभ्यास का सफल आयोजन किया। इसके साथ ही, 175 मुख्य सूचना सुरक्षा अधिकारियों की नियुक्ति की गई है, ताकि विभागों और जिलों में साइबर सुरक्षा व्यवस्था को मजबूत किया जा सके।

मौसम

प्रदेश में फिर बारिश का दौर शुरू। मौसम विभाग ने प्रदेश के नीमच और श्योपुरकलां जिलों में भारी बारिश होने का यलो अलर्ट जारी किया है। भोपाल, विदिशा सहित 14 जिलों में हल्की बारिश हो सकती है।

एशिया ट्रायथलॉन- चैंपियनशिप

राज्य ट्रायथलॉन अकादमी, भोपाल के चार खिलाड़ियों का चयन एशिया ट्रायथलॉन जूनियर और अंडर-23 चैंपियनशिप के लिए किया गया है। इनमें आद्यया सिंह, दुर्विंसा पवार, रोशन गोंड और अभिषेक मॉडनवाल शामिल हैं। यह प्रतियोगिता 30 अक्टूबर से 1 नवंबर तक जॉर्डन के अकाबा में होगी। चारों खिलाड़ी अपने मुख्य कोच कैप्टन मनोज कुमार झा के नेतृत्व में कल जॉर्डन रवाना हुए।

समाचार संक्षेप में

आगरमालवा जिले में प्राकृतिक प्रकोप से हुई फसल क्षति की राहत राशि का वितरण सभी पात्र किसानों के बैंक खातों में शीघ्र करने के निर्देश कलेक्टर ने दिए।

शिवपुरी जिले में निर्वाचक नामावली के विशेष गहन पुनरीक्षण की प्रक्रिया एवं निर्देशों से अवगत कराने के लिए आज शाम 5 बजे कार्यालय कलेक्टर सभाकक्ष शिवपुरी में आयोजित की जाएगी।

शाजापुर में सार्थक ऐप के माध्यम से फर्जी हाजिरी लगाने की शिकायतों की जांच शुरू हो गई है। इसी क्रम में कल भोपाल से स्वास्थ्य विभाग की चार सदस्यीय टीम शाजापुर जिला अस्पताल पहुंची।

मध्य प्रदेश उर्दू अकादमी और संस्कृति विभाग की ओर से आज भोपाल में जश्ने-ए-चरागाँ कार्यक्रम का आयोजन किया जाएगा। यह कार्यक्रम शाम 6:30 बजे रवीन्द्र भवन के अंजनी सभागार में होगा।
